

## हिन्दी प्रादेशिक समाचार

### आकाशवाणी चंडीगढ़

16 जनवरी 2026, समय 18:10

#### मुख्य समाचार

1. प्रधानमंत्री नरेन्द्र मोदी ने युवा नवप्रवर्तकों को समर्थन देने की सरकार की प्रतिबद्धता दोहराई।
2. हरियाणा के मुख्यमंत्री नायब सिंह सैनी ने आज चंडीगढ़ में पूर्व कांग्रेस सांसद जगमीत बराड़ 'मुख्यमंत्री भगवंत मान के पूर्व ओएसडी ओंकार सिद्धू और सुखबीर बादल के पूर्व ओएसडी चरणजीत बराड़ को भाजपा में शामिल करवाया।
3. हरियाणा विधानसभा में 'हरियाणा युवा संवाद' का दूसरा संस्करण शुरू हुआ। श्री हरविन्द्र कल्याण ने युवाओं से सकारात्मक सोच के साथ समाधान की दिशा में आगे बढ़ने का आह्वान किया।
4. हरियाणा के ऊर्जा मंत्री अनिल विज ने पंजाब सरकार पर एक समाचार पत्र समूह को दबाने का आरोप लगाया ।
5. हरियाणा पुलिस में कांस्टेबल भर्ती के लिए अब तक 1 लाख 37 हजार 533 अभ्यर्थियों ने पंजीकरण किया।

\*\*\*\*\*

प्रधानमंत्री नरेन्द्र मोदी ने युवा नवप्रवर्तकों को समर्थन देने की सरकार की प्रतिबद्धता दोहराई है और कहा कि आत्मनिर्भर भारत के निर्माण में स्टार्टअप महत्वपूर्ण भूमिका निभा रहे हैं। प्रधानमंत्री राष्ट्रीय स्टार्टअप दिवस के अवसर पर नई दिल्ली के भारत मंडपम में आयोजित कार्यक्रम को संबोधित कर रहे थे। उन्होंने कहा कि मैं आज भारत को विकसित होते देख रहा हूँ।

इससे पहले प्रधानमंत्री ने प्रदर्शनी क्षेत्र का अवलोकन किया और प्रदर्शकों से बातचीत की। स्टार्टअप इंडिया की शुरुआत प्रधानमंत्री नरेन्द्र मोदी ने एक दशक पूर्व 16 जनवरी, 2016 में की थी।

\*\*\*\*\*

हरियाणा के मुख्यमंत्री नायब सिंह सैनी ने आज चंडीगढ़ भाजपा मुख्यालय में पूर्व कांग्रेस सांसद जगमीत बराड़ को भाजपा में शामिल कराया। उनके अलावा मुख्यमंत्री भगवंत मान के पूर्व ओ एस डी ओंकार सिद्धू और सुखबीर बादल के पूर्व ओएसडी रहे चरणजीत बराड़ ही भारतीय जनता पार्टी में शामिल हो गए।

इस अवसर पर केंद्रीय मंत्री रवनीत बिट्टू और पंजाब बीजेपी अध्यक्ष सुनील जाखड़ भी मौजूद रहे। इस अवसर पर अपने सम्बोधन में मुख्यमंत्री नायब सिंह सैनी ने बाढ़ के मुआवजे को लेकर पंजाब सरकार पर झूठ बोलने का आरोप लगाया।

श्री नायब सिंह ने कहा पंजाब में कानून व्यवस्था की स्थिति भी ठीक नहीं है।

उन्होंने कहा कि पंजाब के मुकाबले हरियाणा में महिलाओं और बुजुर्गों को बेहतर सुविधाएं दी जा रही है।

\*\*\*\*\*

हरियाणा विधानसभा में आज राजधानी युवा संसद संस्था के सहयोग से दो दिवसीय 'हरियाणा युवा संवाद' का दूसरा संस्करण शुरू हुआ। कार्यक्रम का शुभारंभ विधान सभा अध्यक्ष हरविन्द्र कल्याण किया। कार्यक्रम में 13 राज्यों से 65 प्रतिभागी भाग ले रहे हैं।

श्री हरविन्द्र कल्याण ने कार्यक्रम को संबोधित करते हुए कहा कि भारत ने लंबे समय तक गुलामी के कठिन दौर को झेला है, जिसके दौरान हमारी समृद्ध संस्कृति और मूल्यों को भी नुकसान पहुंचाने का प्रयास किया गया। इसके बावजूद भारत आज विश्व का सबसे बड़ा लोकतंत्र है और निरंतर विकास के पथ पर अग्रसर है। उन्होंने कहा कि यह हमारे संविधान की शक्ति और देशवासियों की एकजुटता का प्रमाण है। उन्होंने कहा कि सभी को मिलकर प्रधानमंत्री नरेंद्र मोदी के वर्ष 2047 तक भारत को 'विकसित राष्ट्र' बनाने की परिकल्पना को साकार करना है।

श्री हरविन्द्र कल्याण ने कहा कि लोकतंत्र में विचारों की विविधता स्वाभाविक है, लेकिन युवाओं को चाहिए कि वे सकारात्मक सोच के साथ समाधान की दिशा में आगे बढ़ें, ताकि समाज और देश को नई दिशा मिल सके।

\*\*\*\*\*

आज स्टार्टअप इंडिया पहल के 10 वर्ष पूरे होने के अवसर पर पंचकूला के सेक्टर 14 स्थित राजकीय कन्या महाविद्यालय में राष्ट्रीय स्टार्टअप दिवस मनाया गया।

कार्यक्रम में छात्राओं को हरियाणा की उड़ान योजना के तहत इस पहल से जुड़कर अपने उद्यम स्थापित करने के लिए प्रेरित किया गया।

स्टार्टअप एक्सलरेटर चैम्बर ऑफ़ कॉमर्स के मुख्य कार्यकारी अधिकारी, विनीत खुराना ने बताया कि हरियाणा में महिला सशक्तिकरण व महिला उद्यमिता के लिए एक नई पहल उड़ान की शुरुआत की गई है।

\*\*\*\*\*

हरियाणा के ऊर्जा मंत्री अनिल विज ने पंजाब की आम आदमी पार्टी की सरकार पर पंजाब में लोकतंत्र का गला घोटने का आरोप लगाया है।

वे आज कुरुक्षेत्र में श्री चिरंजीपुरी महाराज के 96 वें जन्म दिवस पर आयोजित कार्यक्रम में एक कार्यक्रम में मीडिया को संबोधित कर रहे थे।

श्री विज ने कहा पंजाब में 'पंजाब केसरी' एक निष्पक्ष समाचार पत्र समूह तथा इससे जुड़े संस्थानों पर पंजाब सरकार द्वारा भिन्न - भिन्न विभागों के माध्यम से बिना किसी आधार और बिना निर्धारित तरीकों द्वारा नाजायज हमला बोल कर परेशान किया जा रहा है।

\*\*\*\*\*

हरियाणा पुलिस में कांस्टेबल भर्ती के लिए अब तक 1 लाख 37 हजार 533 अभ्यर्थियों ने पंजीकरण किया है।

हरियाणा कर्मचारी चयन आयोग के अध्यक्ष हिम्मत सिंह ने एक सोशल मीडिया पोस्ट में यह जानकारी साझा करते हुए कहा है कि इनमें से 78 हजार 924 अभ्यर्थियों ने अपना आवेदन जमा भी कर दिया है।

श्री हिम्मत सिंह ने कहा है कि जिस प्रकार से अभ्यर्थियों ने आवेदन प्रक्रिया में बढ़-चढ़ कर भाग लिया है वह सराहनीय है। उन्होंने सभी अभ्यर्थियों से अनुरोध किया है कि वे अपना आवेदन पत्र जल्द से जल्द भरे एवं अंतिम तिथि की प्रतीक्षा न करें। यदि फॉर्म भरते समय किसी भी प्रकार की समस्या हो तो हेल्पलाइन नंबर 1800-572-8997 पर संपर्क किया जा सकता है।

\*\*\*\*\*